




అంతా అర్థంకాని మనిషి !!

అతను పెట్టుకునే కళ్లద్దాల ప్రేము చిత్రంగా వుంటుంది. పౌరాణిక నాటకాలు వేసే వాళ్ళలా పాడుగ్గా పెంచుకుంటాడు జుట్టు. చిన్న చిన్న గింజల్లాంటివేవో భుజాన తగిలించుకున్న సంచిలోంచి తీసి నముల్తూంటాడు.

శుక్రవారం ఊళ్ళో జరిగే సంతంతా తిరుగుతాడు గానీ ఏమీ కొనడు. ఎవరైనా నచ్చిన మనిషి కనిపిస్తే తదేకంగా చూస్తుంటాడు.

ఆ రోజు ఉదయం, పనిచేస్తున్న వేలీ స్కూల్లో ఉద్యోగానికి సెలవుపెట్టేసి, టేవరికార్డరు తీసుకుని పర్వతానికి అటుపక్కనున్న డుమ్రుగుడా అనే గ్రామం వెళ్ళాడు.

అనాటి వానచినుకులు

అక్కడ జనం పనిచేసుకుంటూ పాడుకుంటున్న ఒరియా జానపదగీతాల్ని రికార్డ్ చేసుకుని వింటూ రైల్వేస్టేషన్లో కొచ్చాడు.

శృంగవరపు కోటవేపు వెళ్ళే రైలుకోసం సిమ్మెంటు బెంచీమీద కూర్చుని వున్న రైల్వే ఉద్యోగులు అతన్ని చూసి పలకరించారు, “ఏవండి, వాసూగారూ, బాగున్నారా?” అని.

“ఆ” అన్నాడు జవాబుగా.

“చాలా చిత్రమైన మనిషి”

“మనుషుల్లో కలవడు.”

“పొరపాటున నోరువిప్పితే ఎవరికీ ఏమీ అర్థం గాకండా మాటాడతాడు.”

“ఏదో రాస్తాడట?”

“అవును... రచయిత.”

“ఎందులోనన్నా అచ్చయ్యా?”

“నేరాసినవి అచ్చుకావు అన్నాడు.”

“ఏంటో విచిత్రమైన మనిషి”

“ఆమధ్య ఒక అర్ధరాత్రి ఇంట్లోంచి బయటికొచ్చేస్తే పాపం భార్య హరికెన్ లాంతరు పట్టుకుని ఈ అడివంతా వెతుక్కుందట. తీరా చూస్తే ఈ స్టేషన్ చివర తలకింద ఇటుక పెట్టుకుని పడుకుని చుక్కల్ని చూస్తున్నాడట.”

గాలికొండపురంలో వుండేవాళ్ళెవరికీ వాసూమీద స్పష్టమైన అభిప్రాయంలేదు. అతను కనిపించినప్పుడల్లా ‘అదో’రకమైన అభిప్రాయంతో మాటాడుకుంటూ వుంటారు.

★★★

I.A.S. ఆఫీసర్ గోపాలాచారికి ముప్పై ఎనిమిదేళ్ళు వుంటాయి. ఆ మధ్య ఒక వీక్లిలో అతను రాసిన పైకూలు అచ్చయ్యాయి.

వెన్నెలని అనుభవించే శక్తి, పరిస్థితులవల్లనో వయసువల్లనో పోయినవాడు, హృదయంలోంచి వెన్నెలని సృజించుకోలేని మనిషి దురదృష్టవంతుడు. తను చదివిన ఈ వాక్యాలు చాలాసార్లు మననం చేసుకుంటా డతను.

ఏ వెన్నెలా లేని పదవి తనకి దొరికినందుకు చాలా ఇబ్బందిపడ్డ సందర్భాలు ప్రతిరోజూ ఏర్పడుతుంటా యతనికి.

గాలికొండపురం లోయల్లో ఘనీభవించే సుందర చైతన్యాన్ని దర్శించడానికి వచ్చిన అతను నిన్న రాత్రే హేట్‌హిల్ మీదుండే బేంబూ గెస్ట్‌హౌస్‌లో దిగాడు. ఒక రెండువారాల పాటు అతని మకాం ఇక్కడే.

ఆ ఉదయం షార్ప్, మా వేసుకుని మార్నింగ్ వాక్కి బయలుదేరిన గోపాలాచారి స్టేషన్ దాటి టన్నెల్ నెంబర్ 42 వేపు వెళ్తూ కింద అందంగా ప్రవహిస్తున్న గోస్తనీనది కనిపించేసరికి దారి అటు మళ్ళించాడు. మంచు తెరలతో నిండిన ఆ నది అందం అద్భుతం అనిపించింది.

దగ్గర్లో వున్న సొలపచెట్టుమీద కోయిలకి వంతగా కూస్తున్న చాలా షక్షుల శబ్దాలు వింతగా వినిపించాయి.

ఆ షక్షుల రాగాల్నే వింటూ ఆగిపోయిన అతనికి మంచులో నడచివస్తున్న వాసూ అతని భార్య కనిపించారు. వాళ్ళు తనవేపే వస్తున్నారు.

వాళ్ళ మాటలు తనకి వినిపిస్తున్నాయి.

“ఈ ఉదయం చాలా అందంగా వుందండీ.” అంటోం దామె.

“సౌందర్యమంటే ఏమిటి?” వాసు అడిగా డామెని.

“ఏమిటీ?” ఎదురుప్రశ్నేసిం దామె.

“మనం ఏమీ తేకుండా వున్నప్పుడు, మనల్ని గురించి మనకొచ్చే ఊహలూ ఆలోచనలూ లేనప్పుడూ సౌందర్యం గోచరిస్తుంది. ఎలాంటి మానసికతకీ దాసులు కాకుండా వున్నప్పుడు సౌందర్య స్పర్శ లభిస్తుందట” అన్నాడు.

“నేనొకదాని గురించి మాటాడుంటే మీరింకో దాని గురించి చెప్తున్నారేమో!” అందామె.

వాళ్ళు మరీ దగ్గరయ్యారు. బక్కపల్చటి వాసూని గమనించిన గోపాలాచారి గెస్ట్ హౌస్ కొచ్చాక అడిగితే చిత్రంగా చెప్పారంతా.

ట్రాన్స్ ఫరై వెళ్లిపోయిన మలయాళీ స్టేషన్ సూపర్నెంట్ నాయర్ గారు వాసూలో ప్రత్యేకతేదో ఉందని అభిప్రాయపడి ఇక్కడి రైలు నిలయమ్ ఆడిటోరియంలో సన్మానం ఏర్పాటుచేయిస్తే ససేమిరా వద్దన్నాడు. అతన్ని ఒప్పించేసరికి ఇక్కడ చాలా మందికి పదేళ్ళ ఆయుష్షు తగ్గింది.

లాస్ట్ కి ఒప్పుకున్న ఈ వాసు స్టేజిమీద ఎలాంటి సభామర్యాద పాటించకుండా మైకు ముందుకొచ్చి దేవతల ఆశీర్వాదం పొందిన ఈ లోయలో ఆనందంగా గడుస్తున్న ఈ చల్లని సాయంత్రంవేళ ఎన్నో ఏళ్ళనించి నేను పెట్టే యాతనని ఆనందంగా భరిస్తున్న ఒక వ్యక్తికి పాద నమస్కారం చెయ్యాలి అని స్టేజి మీదున్న తన భార్య కాళ్ళకి నమస్కారం చేశాడు.

అక్కడున్న వాళ్ళు చెప్పిన ఆ సంఘటన విన్న గోపాలాచారికి వాసుని కలవాలన్న కుతూహలం పెరిగింది. “అతన్ని కలవాలి... కబురుచేస్తే వస్తాడా?” అడిగాడు అక్కడివాళ్ళని.

“డాట్, సార్! రాడు.” అన్నారు.

“అతనికి స్నేహితులెవరైనా వున్నారా ఇక్కడ?”

“లేనట్టే సార్.”

“అతని ఇల్లెక్కడ?”

“మీరు జాగింగ్కి వెళ్ళిన గోస్తనీనది ఒడ్డున.”

★★★

సాయంత్రం నాలుగు గంటలు దాటింది.

శీతాకాలం గాలి అతి చల్లగా వీస్తోంది.

చాలా దారులున్న ఆ పర్వతం ఎక్కుతున్నాడు గోపాలాచారి. ఎటుపక్క చూసినా నారింజచెట్లు. అక్కడక్కడా పనసచెట్లు. చెట్టు మొదట్లో పుంజీడు పనసపళ్ళు. వాటి మధ్యలో కొన్ని మిగలమగ్గి పగిలి పోవడంవల్ల నారింజల పరిమళంలో ఆ పరిమళం కూడా కలుస్తోంది.

ఇంకాస్త ముందుకి నడిచి పర్వతం మరోపక్కకి దిగుతుండగా అకులకి సమసంఖ్యలో పూచిన అకు సంపెంగలు, అక్కడక్కడా పేరు తెలియని వింత రంగుల పుష్పాలు, వింత వింత పరిమళాలు.

“ఆ వాసూ అన్నట్టు దేవతల ఆశీర్వాదం పొందిన వనమే ఇది” అనుకుంటూ పర్వతం పూర్తిగా దిగి కొంత దూరం నడిచే సరికి కనిపించింది గోస్తనీనది. దాని ఒడ్డునే వుంది పచ్చి వెదుళ్లతో నిర్మించుకున్న వాసూ ఇల్లు.

నది ఒడ్డున కూర్చుని నీలంగా వున్న ఆకాశాన్ని తన్మయత్వంతో చూస్తున్నా డతను. అతని ఏకాంతానికి భంగం కలకూడదని దూరం నించే గమనిస్తున్నాడు గోపాలాచారి. కాస్సేపటికి తెల్లటి డేగ ఒకటి నీలం ఆకాశంలో వలయాలు తిరుగుతోంది. తదేకంగా దాన్నే చూస్తున్నాడు.

ఇంతలో ఎక్కడుంచి వచ్చిందో ఒక వింతపక్షి. నది ఒడ్డునున్న తడి మట్టి దువ్వి దాంట్లో దాక్కున్న పాడుగాటి పురుగుని లాగే ప్రయత్నం చేస్తోంది.

నెమ్మదిగా లేచిన వాసూ ముందుకెళ్ళి తనని పరిచయం చేసుకున్నాడు గోపాలాచారి.

ఇంత గొప్ప మనిషి తన దగ్గరకొచ్చాడని కంగారు పడకండా “రండి” అని ఇంటికి తీసుకెళ్ళాడు.

చెమ్మగా వున్న ఆ గదిలో ఎక్కడ చూసినా పుస్తకాలు చిందరవందరగా పడున్నాయి. సగం రాసి వదిలేసిన కాయితాలు, వాటిమీద సిరామరకలు.

మంచంనిండా కూడా పుస్తకాలు. కూర్చోండి అని చెప్పి లోపలికెళ్ళి కాఫీకి బదులు ఒక పళ్ళెం నిండా సరస్వతీఆకూ, నాలుగు పచ్చి వేరు ముక్కలూ పట్టుకొచ్చి “నమలండి మంచిది” అన్నాడు.

“ఏం రాస్తున్నారు?” అడిగాడు గోపాలాచారి.

“రాసింది నచ్చితేగా” అన్నాడు వాసు.

“ఎవరికి?”

“నాకు.”

గదిమూల రాసి చింపి వుండలు చుట్టి పారేసిన కాయితాలూ చాలా కనిపించాయి.

దేని గురించి అడిగినా పొడిపొడిగా సమాధానాలు చెప్పిన అతను చివరికొకటి స్పష్టంగా చెప్పాడు. రాసినవి చాలా చింపేయగా కాస్తేద్ తృప్తినిచ్చిన ఒక నాటకం వుందట. దాన్ని తనే డైరెక్ట్ చేసి వేలీ స్కూల్ ఆడిటోరియంలో ప్రదర్శించాలట. “వీలవుతుందో, లేదో” అన్నాడు.

“ఆ నాటకం కథంటి?” అడిగాడు గోపాలాచారి.

“ఏదోలేండి... ‘నీడలు వేలాడే సమయమిది’ అని పేరు పెట్టానందాకా.”

“చాలా బాగుంది. అందమైన ఈ గాలికొండపురం అంతా మీలాంటి క్రియేటర్స్ తో నిండిపోవా లనిపిస్తుంది” అన్నాడు గోపాలాచారి.

“... నవమంది వుంటే అందులో ఒకడు క్రియేట్ చెయ్యాలి, తక్కినవాళ్ళు వాడు చేసినదాన్ని రివ్యూ చెయ్యాలి. రజనీష్ అన్నట్టు నాలాంటి ప్రతి వాడు క్రియేటరయితే ఈ ప్రపంచం చాలా అగ్లీగా తయారవుతుంది. అసలు కొస్తాను క్రియేటివిటీ అంటే ఏమిటి? నా క్లావర్సింది లిటరల్ మీనింగ్ కాదు.”

“మీరే చెప్పండి” అని అన్నాడు గోపాలాచారి.

“స్వచ్ఛమైన మనసుతో చేసింది ప్రతిదీ క్రియేటివ్ గానే వుంటుంది. తెల్లకాయితం లాంటి మనసుతో మీ ప్రేయసికేదైనా రాయండి. అందులో క్రియేటివ్ థింగ్ వుంది. అంతేతప్ప క్రియేటివిటీ అంటూ ప్రత్యేకించి ఏమీ లేదట” అన్నాడు వాసు.

గెస్ట్ హౌస్ కొచ్చిన గోపాలాచారి మనసునిండా నిండిపోయాడు వాసు. అతని గురించి పదేపదే ఆలోచిస్తుంటే అతనో తత్వవేత్తలా అనిపించాడు. తనీ ఊరినించి వెళ్లేలోపే ఆ నాటక ప్రదర్శన జరగాలి అనుకున్నాడు చివరికి.

★★★

అనుకున్నట్టే ప్రదర్శనకి సంబంధించిన పనులు చాలా అద్భుతంగా సాగుతున్నాయి.

వైజాగ్ నించి నాగమణి అనే అమ్మాయిని, కొందరు మగాళ్ళనీ నాటకంలో వేషాలకి పిలిపించిన వాసు రాత్రిపగలూ తేడా లేకుండా రిహార్సల్స్ చేయిస్తున్నాడు. తన జీవితంలో అంతగా శ్రమించిందెప్పుడూ లేదేమో!

అతనలా శ్రమపడ్తుంటే ఇరిటేట్ అయిపోతూ తిట్టుకుంటున్నారు అర్దిస్టులు. హీరో యిన్ వేషం వెయ్యడానికొచ్చిన అమ్మాయయితే చెప్పా పెట్టకుండా కిరండ్లు పాసింజరెక్కి పారిపోయింది. నానా అవస్థాపడి ఇంకో అమ్మాయిని తీసుకొచ్చారు.

వైజాగ్లో వుండే రైల్వే డివిజనల్ మేనేజర్నీ, రైల్వే కాంట్రాక్టర్నీ, డివిజనల్ ఫారెస్ట్ ఆఫీసర్నీ, గొప్ప గొప్ప కళాకారుల్ని ప్రదర్శనకి ఆహ్వానించాడు గోపాలాచారి. దగ్గర్లో వున్న అనంతగిరి, అయ్య, పాడేరు ప్రాంతాల్లో వుండే జనయాడా పిలవబడ్డారు.

ఆ చల్లని సాయంత్రం గాలికొండపురమంతా ఇంతు మునుపెన్నడూ లేనంత వింత కాంతిని చిమ్ముతూ మెరిసిపోతోంది.

వేలీ స్కూల్ ఆడిటోరియంనిండా జనం గోస్తనీ నదిలో జలంలా నిండిపోయారు. గాలికొండమీంచి వీస్తున్న చల్లగాలిని వచ్చిన జనమే పీల్చేసి, వదలడంతో వేడిగా తయారైంది వాతావరణం. జనం మాటలకి డిస్టర్బయిపోయిన లోయలో ష్టులు ఆ పూటకి రాగాలు తీయడం మానేశాయి. పచ్చటిలోయల్నిండా చిక్కటి చీకటి అలుముకుంది.

వాసూ నాటకప్రదర్శన ప్రారంభమైంది.

“...కోరికని అర్థం చేసుకోవాలి. కోరికది ఒకే చర్య- అది రకరకాలుగా ఒకదానికొకటి వ్యతిరేకంగా కోరుతూ కృషి చేస్తున్నప్పటికీ అవన్నీ కోరిక నించి పుట్టినవే. కోరికని ఉన్నత మైనదిగా చూడ్డంగానీ, అణచి వెయ్యడంగానీ చెయ్యకూడదు. దాన్ని అర్థంచేసుకోవాలి. అర్థం చేసుకునే రూపమొకటి వున్నట్టయితే అదీ కోరిక రూపమే. అనుభవం పొందేది లేకండా అర్థం అయినట్టయితే అనేకంనించీ ఒక్కటినించీ కూడా స్వేచ్ఛ లభిస్తుంది...”

స్టేజీమీద ప్రసంగిస్తున్న ఆ మనిషి వేషం మహాతత్వవేత్త జిడ్డు కృష్ణమూర్తిని పోలి వుంది.

అతని చుట్టూవున్న కొందరు అతని మాటల్ని వ్యతిరేకిస్తున్నారు. స్వామీజీ వేషంలో వున్న ఒక మనిషైతే మరీ మర్యాద దాటిపోతున్నాడు.

చాలా అద్భుతంగా, ఆసక్తికరంగా సాగుతోంది నాటకం. రెప్పొర్పకుండా చూస్తున్నారంతా.

“చెత్త నాటకం” అన్న మాటలు ప్రేక్షకుల్లోంచి వినిపించాయి. ఆ మాటలన్న మనిషిని పట్టించుకోని స్థితిలో వున్న జనం ప్రదర్శనలో లీనమయిన ఉత్కంఠతో చూస్తున్నారు. “జె.కె. జాట్టు వెండిలా వుండుంటుంది. ఆ స్టేజీమీదున్నవాడిలా నల్లగా వుండదు.” మళ్ళీ వినిపించాయి మాటలు. తన్మయులై వున్న జనం ఈసారికూడా పట్టించుకోలేదు.

“ఆ స్వామీజీని చంపెయ్యండి... అసలా పాత్ర ఏమిటి... చాలా అబ్బర్దాగా వుందీ నాటకం. అసలు దీన్ని రాసి డైరెక్ట్ చేసినవాణ్ణి ఉరితీయండి... వెంటనే ఉరివెయ్యండి వాణ్ణి.”

జనంలోంచి వినిపిస్తున్న అరుపులకి కలకలం రేగింది. ఆడిటోరియంలో లైట్లు వెలిగాయి.

నాటకం ఇంత గొప్పగా జరుగుతూంటే పేలుతున్న ఆ ఇడియట్ ఎవరా అన్నట్టు కోపంగా ఒకేసారి తలలు తిప్పి చూశారంతా.

“స్టాప్ ది ప్లే... స్టాప్ ది ప్లే!” పూనకం వచ్చినవాళ్ళా పెద్దగా అరుస్తున్న ఆ మనిషి- ఆ నాటక రచయితా, నిర్దేశుడూ అయిన వాసూ.

(‘స్వాతి’ సపరివారపత్రిక 24 -7-1998) *